



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 6.30 PM

പ്രധാനവാർത്തകൾ

DATE: 09.02.2026

1. കൃത്യനിഷ്ഠയാണ് വിജത്തിന് അടിസ്ഥാനമെന്ന് പ്രധാനമന്ത്രി നരേന്ദ്ര മോദി. സാങ്കേതിക വിദ്യയ്ക്ക് അടിമകളാകരുതെന്നും പരീക്ഷാ പേ ചർച്ചയിൽ വിദ്യാർത്ഥികളോട് ആഹ്വാനം ചെയ്ത് പ്രധാനമന്ത്രി.
2. വിവിധ വിഷയങ്ങളിലെ പ്രതിപക്ഷ പ്രതിഷേധത്തിൽ ലോക്സഭാ നടപടികൾ തടസ്സപ്പെട്ടു. ലോക്സഭ രണ്ട് മണിവരെ നിർത്തിവയ്ച്ചു.
3. ഇന്ത്യൻ വ്യോമയാന ഭൂപടത്തിൽ കൊച്ചിയെ ഒരു എയർക്രാഫ്റ്റ്സ് മെയിൻറനൻസ് ഹബ്ബാക്കി മാറ്റുകയാണ് ലക്ഷ്യമെന്ന് മുഖ്യമന്ത്രി പിണറായി വിജയൻ. സിയാൽ എയ്റോ പാർക്ക് ആദ്യ ഘട്ടം മുഖ്യമന്ത്രി ഉദ്ഘാടനം ചെയ്തു.
4. അന്താരാഷ്ട്ര ഫോക് ഫെസ്റ്റിവൽ ഇന്ന് തിരുവനന്തപുരത്ത് സമാപിക്കും. മന്ത്രി ആർ ബിന്ദു ഉദ്ഘാടനം ചെയ്യും.
5. ഐസിസി പുരുഷ ടി20 ലോകകപ്പ് ക്രിക്കറ്റ് ഗ്രൂപ്പ് സിയിൽ സ്റ്റോട്ടൻറിനെതിരെ ഇറ്റലിയ്ക്ക് 208 റൺസ് വിജയലക്ഷ്യം.



പാർലമെൻ്റ്

വിവിധ വിഷയങ്ങൾ ഉന്നയിച്ചുകൊണ്ടുള്ള പ്രതിപക്ഷ പ്രതിഷേധത്തിൽ ലോക്സഭാ നടപടികൾ തടസ്സപ്പെട്ടു. ലോക്സഭ ആരംഭിച്ചപ്പോൾ തന്നെ പ്രതിപക്ഷം ബഹുളം തുടങ്ങി. തുടർന്ന് 12 മണിവരെ നിർത്തിവെച്ച ലോക്സഭ നടപടികൾ പുനരാരംഭിച്ചെങ്കിലും പ്രതിപക്ഷ ബഹുളത്തെ തുടർന്ന് രണ്ട് മണിവരെ നിർത്തിവയ്ക്കുകയായിരുന്നു. അണ്ടർ 19

ലോകകപ്പ് ക്രിക്കറ്റ് കിരീടം നേടിയ ഇന്ത്യൻ ടീമിനെ പാർലമെൻറിൻ്റെ ഇരു സഭകളും അഭിനന്ദിച്ചു. രാജ്യസഭയിൽ നടപടികൾ പുരോഗമിക്കുകയാണ്.



പരീക്ഷാ പേ ചർച്ച (അച്ചടക്കം) ഇൻട്രോ

കൃത്യനിഷ്ഠയാണ് വിജത്തിന് അടിസ്ഥാനമെന്ന് പ്രധാനമന്ത്രി നരേന്ദ്ര മോദി. അച്ചടക്കവും പ്രചോദനവും ഒരുപോലെ അനിവാര്യമാണെന്നും പ്രധാനമന്ത്രി അഭിപ്രായപ്പെട്ടു. പരീക്ഷാ പേ ചർച്ച 9-ാം പതിപ്പിൻ്റെ രണ്ടാം ഭാഗത്തിൽ വിദ്യാർത്ഥികളുമായി സംവദിക്കുകയായിരുന്നു അദ്ദേഹം. (ഹോൾഡ് വോയ്സ്.....)

പഠനത്തിനൊപ്പം താത്പര്യമുള്ള മേഖലകൾക്ക് പ്രാധാന്യം നൽകണമെന്നും പ്രധാനമന്ത്രി പറഞ്ഞു. കലയും സൃഷ്ടിപരമായ താത്പര്യങ്ങളും സമ്മർദ്ദം കുറയ്ക്കാൻ സഹായിക്കുമെന്നും പ്രധാനമന്ത്രി അഭിപ്രായപ്പെട്ടു.



പരീക്ഷാ പേ ചർച്ച (സാങ്കേതിക വിദ്യ)(ഇൻട്രോ)

പൗര ഉത്തരവാദിത്തത്തിന്റെ പ്രാധാന്യത്തെക്കുറിച്ചും പ്രധാനമന്ത്രി പരീക്ഷാ പേ ചർച്ചയിൽ പ്രതിപാദിച്ചു. മാലിന്യം വലിച്ചെറിയരുത്, റോഡുകളിൽ തുപ്പരുത്, ഗതാഗത സീനലുകൾ അനുസരിക്കുക, ഭക്ഷണം പാഴാക്കരുത് തുടങ്ങിയ അടിസ്ഥാന തത്വങ്ങൾ പാലിക്കണമെന്നും പ്രധാനമന്ത്രി വിദ്യാർത്ഥികളോട് ആഹ്വാനം ചെയ്തു. പ്രകൃതി വിഭവങ്ങൾ ആവശ്യത്തിനും ഫലപ്രദമായും വിനിയോഗിച്ച് പരിസ്ഥിതി സംരക്ഷിക്കണം. അച്ചടക്കമുള്ള പെരുമാറ്റം രാഷ്ട്രനിർമ്മാണത്തിൽ നിർണായക പങ്ക് വഹിക്കുന്നുണ്ടെന്നും അദ്ദേഹം പറഞ്ഞു. സാങ്കേതിക വിദ്യയെ ഗുരുവായി അംഗീകരിച്ച് അതിൽ നിന്ന് പഠിക്കുകയാണ് വേണ്ടതെന്നും സാങ്കേതിക വിദ്യയ്ക്ക് അടിമകളാകരുതെന്നും പ്രധാനമന്ത്രി വിദ്യാർത്ഥികളോട് ആഹ്വാനം ചെയ്തു. (ഹോൾഡ് വോയ്സ്.....)

വ്യക്തത്വ വികസനത്തിനും പഠനത്തിനും സഹായിക്കുന്ന സുഹൃത്തുക്കളെ സമ്പാദിക്കണം. യാത്രകൾ ചെയ്യുമ്പോൾ കാഴ്ചകൾ കാണുക എന്നതിലുപരി സ്ഥലങ്ങളെക്കുറിച്ച് മനസ്സിലാക്കണമെന്നും പ്രധാനമന്ത്രി അഭിപ്രായപ്പെട്ടു. കായിക രംഗത്തെ ജീവിതത്തിന്റെ ഭാഗമാക്കണമെന്നും ശ്രീ മോദി ആഹ്വാനം ചെയ്തു. തമിഴ്നാട്, ചരത്തിസ്ഗഡ്, ഗുജറാത്ത്, അസം എന്നിവിടങ്ങളിൽ നിന്നുള്ള വിദ്യാർത്ഥികളുമായാണ് പരീക്ഷാ പേ ചർച്ച 9-ാം പതിപ്പിന്റെ രണ്ടാം ഭാഗത്തിൽ പ്രധാനമന്ത്രി സംവദിച്ചത്.



മുഖ്യമന്ത്രി(ഇൻട്രോ)

ഇന്ത്യൻ വ്യോമയാന ഭൂപടത്തിൽ കൊച്ചിയെ ഒരു എയർക്രാഫ്റ്റ്സ് മെയിൻറനൻസ് ഹബ്ബാക്കി മാറ്റുകയാണ് ലക്ഷ്യമെന്ന് മുഖ്യമന്ത്രി പിണറായി വിജയൻ. സിയാൽ എയ്റോ പാർക്ക് ആദ്യ ഘട്ടം കൊച്ചിയിൽ ഉദ്ഘാടനം ചെയ്യുകയായിരുന്നു അദ്ദേഹം. എയറോ പാർക്ക് പുതിയ അധ്യായത്തിന് തുടക്കം കുറിക്കുകയാണ്. എയ്റോ പാർക്കിലൂടെ 2,000 പേർക്ക് നേരിട്ടും മൂന്നിരട്ടി പേർക്ക് പരോക്ഷമായും തൊഴിൽ ലഭിക്കുമെന്നും മുഖ്യമന്ത്രി പറഞ്ഞു.

(വോയിസ്)

വ്യോമയാന മേഖലയിലെ അറ്റകുറ്റപ്പണികൾ, പരിശീലനം, സാങ്കേതിക സഹായ സേവനങ്ങൾ എന്നിവ ഒരു കൂടക്കീഴിൽ ലഭ്യമാക്കുകയാണ് സിയാൽ എയ്റോ പാർക്കിന്റെ ലക്ഷ്യം.



കാൻസർ സെൻറർ

കളമശ്ശേരി മെഡിക്കൽ കോളജ് ക്യാമ്പസിൽ നിർമ്മിച്ച കൊച്ചിൻ കാൻസർ റിസർച്ച് സെൻ്ററിൻ്റെ പുതിയ കെട്ടിടവും മുഖ്യമന്ത്രി ഇന്ന് നാടിന് സമർപ്പിക്കും. ഉപകരണങ്ങളടക്കം 450 കോടി രൂപ ചെലവിലാണ് പുതിയ കെട്ടിടം നിർമ്മിച്ചത്. കാൻസർ രോഗികൾക്ക് ആധുനികവും ഗുണമേന്മയേറിയതുമായ ചികിത്സ ലഭ്യമാക്കുക എന്ന ലക്ഷ്യത്തോടെയാണ് കേന്ദ്രം സ്ഥാപിച്ചത്.



ഫോക് ഫെസ്റ്റിവൽ

അന്താരാഷ്ട്ര ഫോക് ഫെസ്റ്റിവൽ ഇന്ന് തിരുവനന്തപുരത്ത് സമാപിക്കും. വൈകുന്നേരം 6 മണിക്ക് തൈക്കാട് പൊലീസ് പരേഡ് ഗ്രൗണ്ടിൽ നടക്കുന്ന സമാപന സമ്മേളനം മന്ത്രി

ആർ ബിന്ദു ഉദ്ഘാടനം ചെയ്യും. തുടർന്ന് ബ്രസീലിയൻ സാമ്പ നൃത്തവും സ്റ്റാനിഷ് ഫ്ലമിൻകോ നൃത്തവും പ്രദർശിപ്പിക്കും. കേരള ഫോക് ലോർ അക്കാദമിയുടെ നേതൃത്വത്തിൽ സംഘടിപ്പിച്ച ഫെസ്റ്റിവൽ ഈ മാസം 5 നാണ് ആരംഭിച്ചത്.



ഹജ്ജ്

സംസ്ഥാന ഹജ്ജ് കമ്മിറ്റി മുഖേന ഹജ്ജിന് അപേക്ഷിച്ചവരിൽ വെയ്റ്റിംഗ് ലിസ്റ്റിൽ ഉൾപ്പെട്ട 5,341 മുതൽ 5,369 വരെ അപേക്ഷകർക്ക് കൂടി ഹജ്ജിന് അവസരം ലഭിച്ചു. തിരഞ്ഞെടുക്കപ്പെട്ടവർ ആദ്യ ഗഡുവും രണ്ടാം ഗഡുവും ഉൾപ്പെടെ രണ്ട് ലക്ഷത്തി 77,300 രൂപ അടക്കണം. കൂടുതൽ വിവരങ്ങൾക്ക് സംസ്ഥാന ഹജ്ജ് കമ്മിറ്റിയുടെ ഔദ്യോഗിക ഹജ്ജ് ട്രെയിനർമാരുമായി ബന്ധപ്പെടാം.



ശബരിമല

ശബരിമല സ്വർണ്ണ അപഹരണവുമായി ബന്ധപ്പെട്ട് സ്വർണ പാളികളുടെ സാമ്പിൾ വീണ്ടും പരിശോധന നടത്തണമെന്ന് ഹൈകോടതി നിർദ്ദേശം. നഷ്ടപ്പെട്ട സ്വർണത്തിന്റെ അളവ് ശാസ്ത്രീയവും കുറ്റമറ്റതുമായി കണ്ടുപിടിച്ച്

ഉറപ്പിക്കാൻ ലക്ഷ്യമിട്ടാണ് പ്രത്യേക അന്വേഷണ സംഘത്തിന് പുതിയ നിർദ്ദേശം കോടതി നൽകിയിരിക്കുന്നത്. ഈ മാസം 19 ന് കേസ് വീണ്ടും പരിഗണിക്കും.



ശബരിമല സ്വർണക്കൊള്ള

ശബരിമല സ്വർണഅപഹരണ കേസിൽ തന്ത്രീ കണ്ണൂർ രാജീവരുടെ ജാമ്യാപേക്ഷകൾ കൊല്ലം വിജിലൻസ് കോടതി പരിഗണിക്കുകയാണ്. 2 കേസുകളിലെയും ജാമ്യാപേക്ഷകളിൽ വിശദമായ വാദം കേൾക്കും. അതേസമയം തിരുവിതാംകൂർ ദേവസ്വം ബോർഡ് മുൻ പ്രസിഡൻ്റ്, മുൻ കമ്മീഷണറുമായ എൻ. വാസുവിൻ്റെ ജാമ്യാപേക്ഷയിൽ കൊല്ലം വിജിലൻസ് കോടതി നാളെ വാദംകേൾക്കും.



തിരുവല്ല സ്താ

തിരുവല്ല സ്തായിലുണ്ടായ കൂട്ട ബലാത്സംഗക്കേസിൽ ഒരു പ്രതി കൂടി പിടിയിൽ. നിരണം സ്വദേശി വരുൺ ആണ് പിടിയിലായത്. ആലുവയിൽ നിന്നാണ് അന്വേഷണ സംഘം ഇയാളെ പിടികൂടിയത്. മരണ സുബിൻ എന്നറിയപ്പെടുന്ന

സുബിൻ അലക്സാണ്ടർ ചാക്കോ ഉൾപ്പെടെ രണ്ടു പ്രതികളെ പൊലീസ് നേരത്തെ പിടികൂടിയിരുന്നു. മൂന്ന് പ്രതികളെ കൂടി ഇനിയും പിടികൂടാനുണ്ട്. ഫെബ്രുവരി ഒന്നിന് വൈകുന്നേരമായിരുന്നു കേസിനാസ്പദമായ സംഭവം.



എസ്.ഐ.ആർ കേരള

കേരളത്തിൽ തീവ്ര വോട്ടർ പട്ടികാ പരിഷ്കരണവുമായി ബന്ധപ്പെട്ട നടപടികൾ പുരോഗമിക്കുന്നു. ഈ മാസം 21 ന് അന്തിമ വോട്ടർ പട്ടിക പ്രസിദ്ധീകരിക്കുമെന്ന് മുഖ്യതിരഞ്ഞെടുപ്പ് ഓഫീസർ അറിയിച്ചു. ആലപ്പുഴ ജില്ലയിലെ കുട്ടനാട്, അമ്പലപ്പുഴ, ഹരിപ്പാട് നിയോജക മണ്ഡലങ്ങളിൽ പരിഷ്കരണ നടപടികൾ പൂർത്തിയായി.



ചൂട് സുര്യാഘാതം

സംസ്ഥാനത്ത് ഉയർന്ന ചൂട് റിപ്പോർട്ട് ചെയ്യപ്പെടുന്ന സാഹചര്യത്തിൽ ജാഗ്രതാ നിർദ്ദേശം പുറപ്പെടുവിച്ച് സംസ്ഥാന ദുരന്ത നിവാരണ അതോറിറ്റി.

ഉയർന്ന ചൂട് സുര്യാഘാതം, സുര്യാതപം, നിർജലീകരണം തുടങ്ങിയ ആരോഗ്യപ്രശ്നങ്ങൾക്ക് സാധ്യതയുള്ളതിനാൽ

പൊതുജനങ്ങൾ ജാഗ്രത പാലിക്കണമെന്നും അതോറിറ്റി നിർദ്ദേശിച്ചു.




ഐസിസി പുരുഷ ടി20

ഐസിസി പുരുഷ ടി20 ലോകകപ്പ് ക്രിക്കറ്റ് ഗ്രൂപ്പ് സിയിൽ സ്റ്റോട്ടൻഡിനെതിരെ ഇറ്റലിക്ക് 208 റൺസ് വിജയലക്ഷ്യം. നിശ്ചിത 20 ഓവറിൽ നാല് വിക്കറ്റ് നഷ്ടത്തിൽ സ്റ്റോട്ടൻഡ് 207 റൺസ് നേടി. കൊൽക്കത്തയിലെ ഈഡൻ ഗാർഡൻസിലാണ് മത്സരം. ഗ്രൂപ്പ് ബിയിൽ സിംബാബ്‌വെ ഒമാനെയും ഗ്രൂപ്പ് ഡിയിൽ ദക്ഷിണാഫ്രിക്ക കാനഡയെയും നേരിടും.



പോലീസ് - പാസിംഗ് ഔട്ട്

തൃശ്ശൂരിലെ പോലീസ് അക്കാദമിയിൽ പരിശീലനം പൂർത്തിയാക്കിയ 31 -ഡി ബാച്ചിലെ സബ് ഇൻസ്പെക്ടർമാരുടെ പാസിംഗ് ഔട്ട് പരേഡ് ചടങ്ങ് നാളെ കേരള പോലീസ് അക്കാദമി പരേഡ് ഗ്രൗണ്ടിൽ നടക്കും. സംസ്ഥാന പോലീസ് മേധാവി റവായ ചന്ദ്ര ശേഖർ അഭിവാദ്യം സ്വീകരിക്കും.



മുഖ്യമന്ത്രി- അമ്പൂരി പാലം

തിരുവനന്തപുരം ജില്ലയിലെ അമ്പൂരി കുന്ദിച്ചൽക്കടവ് പാലം മറ്റന്നാൾ മുഖ്യമന്ത്രി പിണറായി വിജയൻ നാടിന് സമർപ്പിക്കും. കിഫ്ബിയിലൂടെ 24.71 കോടി രൂപ ചെലവഴിച്ചാണ് പാലം യാഥാർത്ഥ്യമാക്കിയത്. നെയ്യാർ ജലസംഭരണി നിർമ്മാണത്തെ തുടർന്ന്, തൊടുമല ഗ്രാമത്തിൽ ഒറ്റപ്പെട്ടുപോയ ആദിവാസി ഉന്നതികളിലെ ആയിരത്തോളം ജനങ്ങളുടെ യാത്രാദുരിതത്തിന് പരിഹാരമാകും.



ഓഹരി+സ്വർണവില

രാജ്യത്തെ ഓഹരി വിപണികളിൽ നേട്ടം. സെൻസെക്സ് 470 പോയിന്റ് വർദ്ധിച്ച് 84,050 ലും നിഫ്റ്റി 162 പോയിന്റ് ഉയർന്ന് 25,855 ലും വ്യാപാരം പുരോഗമിക്കുന്നു. സ്വർണവിലയിൽ വർധന. ഗ്രാമിന് 205 രൂപ വർദ്ധിച്ച് 14,560 രൂപയും പവന് 1,640 രൂപ കൂടി ഒരു ലക്ഷത്തി 16,480 രൂപയുമാണ് ഇന്നത്തെ വില.



കേരളോത്സവ

ആലപ്പുഴ ജില്ലാതല കേരളോത്സവത്തിന് തുടക്കമായി . അഞ്ച് ദിവസം നീണ്ടുനിൽക്കുന്ന പരിപാടിയിൽ വിവിധ കലാ കായിക മത്സരങ്ങൾ നടക്കും.

